

Date : 26-04-2024

Time : 0705 hrs

Assamese Morning Bulletin
HEADLINES

- ১। লোকসভা নিৰ্বাচনৰ দ্বিতীয় পৰ্যায়ৰ ভোটগ্ৰহণ ইতিমধ্যে আৰম্ভ হৈছে।
- ২। এই পৰ্যায়ত অসমত দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁও সমষ্টিৰ বাবে ভোটগ্ৰহণ অনুষ্ঠিত হৈছে।
- ৩। উচ্চতম ন্যায়ালয়ে ভিভি পেট শ্লিপৰ সৈতে ই ভি এমৰ জৰিয়তে সাব্যস্ত কৰা ১০০ শতাংশ ভোটৰ সত্যাসত্য নিৰূপণৰ অনুৰোধ জনাই দাখিল কৰা কেইবাখনো আবেদন সন্দৰ্ভত আজি ৰায় প্ৰদান কৰিব।
- ৪। বিদেশ মন্ত্ৰ্যালয়ে কৈছে যে, ইৰাণে জন্ম কৰা এম এছ চি এৰিজ নামৰ মালবাহী জাহাজখনৰ ১৬ গৰাকী সদস্য ঠিকা সম্পৰ্কীয় বাধ্যবাধকতা পূৰণ কৰাৰ পাছত দেশলৈ উভতি আহিব। আৰু
- ৫। ৰয়েল চেলেঞ্জাৰ্ছ বেংগালুৰুই যোৰানিশা আই পি এল ক্ৰিকেট প্ৰতিযোগিতাৰ এখন খেলত ছানৰাইজাৰ্ছ হায়দৰাবাদক ৩৫ বানত পৰাস্ত কৰে।

০০০০০

লোকসভা নিৰ্বাচনৰ দ্বিতীয় পৰ্যায়ৰ ভোটগ্ৰহণ ইতিমধ্যে আৰম্ভ হৈছে। এই পৰ্যায়ত ১২খন ৰাজ্য আৰু কেন্দ্ৰীয়শাসিত অঞ্চলৰ ৮৮ খন আসন সামৰি লোৱা হৈছে। সমষ্টিকেইটাৰ লগতে আউটাৰ মণিপুৰ লোকসভা সমষ্টিৰ বাকী অংশৰ বাবেও ভোটগ্ৰহণ আৰম্ভ হৈছে। আজি ভোটগ্ৰহণ অনুষ্ঠিত হোৱা সমষ্টিকেইটাৰ ভিতৰত অসম আৰু বিহাৰৰ ৫টাকৈ, কেৰালাৰ ২০টা, কৰ্ণাটকৰ ১৪টা, ৰাজস্থানৰ ১৩টা, উত্তৰ প্ৰদেশ আৰু মহাৰাষ্ট্ৰৰ ৮টাকৈ, মধ্যপ্ৰদেশৰ ৬টা, পশ্চিমবংগ আৰু ছত্তিশগড়ৰ ৩টাকৈ তথা মণিপুৰ, ত্ৰিপুৰা আৰু জম্মু-কাশ্মীৰৰ এটাকৈ সমষ্টি আছে।

মধ্য প্ৰদেশৰ বেটুল সংসদীয় সমষ্টিৰ বাবেও দ্বিতীয় পৰ্যায়তে ভোটগ্ৰহণ হোৱাৰ কথা আছিল যদিও বি এছ পিৰ প্ৰাৰ্থীগৰাকীৰ মৃত্যুৰ পৰিপ্ৰেক্ষিতত সমষ্টিটোত ভোটগ্ৰহণ তৃতীয় পৰ্যায়লৈ পিছুৱাই দিয়া হৈছে। এই পৰ্যায়ত আউটাৰ মণিপুৰ সংসদীয় সমষ্টিৰ ৪ গৰাকী প্ৰাৰ্থীসহ মুঠ এহেজাৰ ২০২ গৰাকী প্ৰাৰ্থীৰ ৰাজনৈতিক ভাগ্য নিৰ্ণয় হ'ব। ভোটগ্ৰহণ সুকলমে সম্পন্ন কৰাৰ বাবে ১ লাখ ৬৭ হাজাৰ ভোটগ্ৰহণ কেন্দ্ৰৰ ব্যৱস্থা কৰা হৈছে আৰু ১৬ লাখৰো অধিক নিৰ্বাচনী বিষয়াক নিয়োজিত কৰা হৈছে।

এই পৰ্যায়ত প্ৰতিদ্বন্দ্বিতা আগবঢ়োৱা আগশাৰীৰ নেতাসকলৰ ভিতৰত কংগ্ৰেছৰ ৰাছল গান্ধী, চি পি আই এনি ৰাজা, কেন্দ্ৰীয় মন্ত্ৰী ৰাজীৱ চন্দ্ৰশেখৰ, কংগ্ৰেছ নেতা শশী থাকৰ, বিজেপিৰ তেজস্বী সূৰ্য, হেমামালিনী, অৰুণ গভিল, কৰ্ণাটকৰ প্ৰাক্তন মুখ্যমন্ত্ৰী এইছ ডি কুমাৰ স্বামী, বিজেপিৰ দিলীপ শইকীয়া, পৰিমল শুক্লবৈদ্য, আৰু কংগ্ৰেছৰ প্ৰদ্যুৎ বৰদলৈ অন্যতম।

এই পৰ্যায়ত অসমত দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁও সমষ্টিৰ বাবে ভোটগ্ৰহণ আৰম্ভ হৈছে। সমষ্টিকেইটাৰ অন্তৰ্গত জিলাসমূহৰ প্ৰশাসন তথা নিৰ্বাচন বিভাগসমূহে ভোটগ্ৰহণ প্ৰক্ৰিয়া স্বচ্ছ, শান্তিপূৰ্ণ আৰু নিয়াৰিকৈ সম্পন্ন কৰাৰ বাবে কাৰ্যকৰী ব্যৱস্থা গ্ৰহণ কৰিছে। ভোটগ্ৰহণ কেন্দ্ৰসমূহত পৰ্যাপ্ত সুৰক্ষা কৰ্মী নিয়োগ কৰাৰ লগতে স্পৰ্শকাতৰ হিচাপে চিহ্নিত ভোটকেন্দ্ৰসমূহত সুৰক্ষা ব্যৱস্থা অধিক কটকটীয়া কৰি তোলা হৈছে। তদুপৰি প্ৰতিটো ভোটগ্ৰহণ কেন্দ্ৰত ভোটদানৰ সময়ত ভোটদাতাসকলৰ সুবিধা হোৱাকৈ বিভিন্ন ব্যৱস্থা কৰা হৈছে। বিশেষকৈ দিব্যাংগ ভোটদাতাৰ বাবে ৰেম্প, প্ৰসূতি মাতৃসকলৰ বাবে শিশুক দুগ্ধপান কক্ষৰ ব্যৱস্থা, খোৱাপানী, শৌচাগাৰ, বিদ্যুৎ যোগানকে ধৰি সকলো ব্যৱস্থা লোৱা হৈছে।

অসম আৰক্ষীৰ সূত্ৰই প্ৰকাশ কৰা মতে জটিল ভোটকেন্দ্ৰসমূহত অৰ্ধ-সামৰিক বাহিনীৰ জোৱানক সুৰক্ষাৰ দায়িত্ব অৰ্পণ কৰা হৈছে আৰু ৪ হাজাৰ ৭৪৫ টা ভোটকেন্দ্ৰত ৰেব কাপ্তিঙৰ ব্যৱস্থা কৰা হৈছে। লগতে এই কেন্দ্ৰসমূহত মাইক্ৰ' অবজাৰ্ভাৰ নিয়োগ কৰা হৈছে।

ইপিনে, নিৰ্বাচনৰ সময়ছোৱাত সীমান্ত অঞ্চলত সুৰক্ষাৰ দিশটোত বিশেষ গুৰুত্ব আৰোপ কৰি ৰাজ্যখনৰ আন্তঃৰাজ্যিক আৰু আন্তঃৰাষ্ট্ৰীয় সীমান্তসমূহ ছীল কৰি দিয়া হৈছে। এই সময়ছোৱাত অঞ্চলসমূহত জনসাধাৰণৰ আহ-যাহ নিষিদ্ধ কৰাৰ লগতে যিকোনো কূটঘাতমূলক কাৰ্যকলাপ প্ৰতিৰোধ কৰাৰ বাবে চোকা দৃষ্টি ৰখা হৈছে।

০০০০০

উচ্চতম ন্যায়ালয়ে ভিভি পেট শ্লিপৰ সৈতে ই ভি এমৰ জৰিয়তে সাব্যস্ত কৰা ১০০ শতাংশ ভোটৰ সত্যাসত্য নিৰূপণৰ অনুৰোধ জনাই দাখিল কৰা কেইবাখনো আবেদন সন্দৰ্ভত আজি ৰায় প্ৰদান কৰিব। ন্যায়াধীশ সঞ্জীৱ খান্না আৰু ন্যায়াধীশ দীপাংকৰ দত্তাক লৈ গঠিত এখন বিচাৰপীঠে যোৱা বৃহস্পতিবাৰে দুদিনজোৰা ব্যাপক শুনানিৰ অন্তত গণতান্ত্ৰিক সংস্কাৰ সংস্থাৰ লগতে বিভিন্ন পক্ষই দাখিল কৰা কেইবাখনো আবেদন সন্দৰ্ভত ৰায় সুৰক্ষিত ৰাখিছিল। বিষয়টোৰ শুনানি ১৮ এপ্ৰিলত সম্পন্ন হৈছিল আৰু ২৪ এপ্ৰিললৈ ৰায়দান সুৰক্ষিত ৰাখিছিল। ২৪ এপ্ৰিলত আদালতে ৰায়দান স্থগিত ৰাখে আৰু কেতবোৰ গুৰুত্বপূৰ্ণ বিষয় সন্দৰ্ভত নিৰ্বাচন আয়োগৰ পৰা অধিক স্পষ্টীকৰণ বিচাৰে। শুনানিৰ সময়ত বিচাৰপীঠখনে ই ভি এম আৰু ভি ভি পেটৰ কাম-কাজ আৰু ইয়াৰ সুৰক্ষা ব্যৱস্থাক লৈ নিৰ্বাচন আয়োগক কেইবাটাও প্ৰশ্ন সোধে। ন্যায়াধীশ খান্নাই নিয়ন্ত্ৰণ গোট অথবা ভি ভি পেটত মাইক্ৰ' কণ্ট্ৰ'লৰ স্থাপন কৰা আছে নে নাই সেয়া স্পষ্ট কৰিবলৈ নিৰ্বাচন আয়োগক নিৰ্দেশ দিয়ে। ন্যায়াধীশ খান্না আৰু ন্যায়াধীশ দত্তাই আজি বিষয়টো সন্দৰ্ভত সুকীয়া সুকীয়াকৈ ৰায় দিব।

০০০০০

বিদেশ মন্ত্ৰালয়ে কৈছে যে, ইৰাণে জন্ম কৰা এম এছ চি এৰিজ নামৰ মালবাহী জাহাজখনৰ ১৬ গৰাকী সদস্য ঠিকা সম্পৰ্কীয় বাধ্যবাধকতা পূৰণ কৰাৰ পাছত দেশলৈ উভতি আহিব। নতুন দিল্লীত কালি সংবাদ মাধ্যমৰ সৈতে হোৱা কথা-বতৰাত বিদেশ মন্ত্ৰালয়ৰ মুখপাত্ৰ ৰণধীৰ জয়ছোৱালে কয় যে, চালক দলৰ সদস্যসকলৰ স্বাস্থ্য ঠিকে আছে আৰু তেওঁলোকে নিয়মীয়াভাৱে পৰিয়ালৰ সৈতে যোগাযোগ ৰক্ষা কৰি আছে। তেওঁলোক জাহাজত কোনোধৰণৰ অসুবিধাৰ সন্মুখীন হোৱা নাই বুলি বিদেশ মন্ত্ৰালয়ৰ মুখপাত্ৰগৰাকীয়ে প্ৰকাশ কৰে।

ইয়াৰ পূৰ্বে যোৱা ১৮ এপ্ৰিলত এম এছ চি এৰিজ নামৰ জাহাজখনৰ ভাৰতীয় চালক দলৰ সদস্যসকলৰ ভিতৰৰ ডেক কেডেট তিশা যোছেফ নিৰাপদে ভাৰতলৈ উভতি আহিছিল।

০০০০০

ভাৰতীয় এথলীটসকলে ডুবাইত অনুষ্ঠিত ২০ বছৰৰ অনূৰ্ধ্ব এছিয় এথলেটিকছৰ কালি দ্বিতীয় দিনা পুৰুষ আৰু মহিলাৰ ৩ হাজাৰ মিটাৰ ষ্টিপলচেছ শিতানত আধিপত্য বিস্তাৰ কৰে আৰু স্বৰ্ণ পদকৰ সংখ্যা ৩ লৈ বৃদ্ধি কৰে। দেশৰ হৈ একতা দেই মহিলাৰ ৩ হাজাৰ মিটাৰ ষ্টিপলচেছত ১০ মিনিট ৩১ দশমিক ৯-২ ছেকেণ্ডেৰে সোণৰ পদক অৰ্জন কৰাৰ বিপৰীতে পুৰুষৰ শিতানত ৰণধীৰ সিঙে ৯ মিনিট ২২ দশমিক ৬-২ ছেকেণ্ডেৰে সোণৰ পদক হস্তগত কৰে। ইয়াৰ পূৰ্বে অনুৰাগ সিং কলেৰে পুৰুষৰ স্ব'ট পুট শিতানত স্বৰ্ণ পদক লাভ কৰিছিল।

ভাৰতীয় এথলীটসকলে কালি প্ৰতিযোগিতাত মুঠ ৭টা পদক লাভ কৰে। পুৰাৰ ভাগত আৰতিয়ে মহিলাৰ ১০ হাজাৰ মিটাৰ বেগাই খোজ কঢ়া প্ৰতিযোগিতাত ব্ৰঞ্জৰ পদক লাভ কৰে। পাছত থ্ৰ'ৱাৰ্ছ দলে স্বৰ্ণসহ তিনিটা পদক হস্তগত কৰে। যোৱা বাৰৰ চেম্পিয়ন সিদ্ধাৰ্থ চৌধৰীয়ে দ্বিতীয় প্ৰয়াসত ১৯ দশমিক ০-২ মিটাৰ থ্ৰ'ৰে ব্ৰঞ্জৰ পদক লাভ কৰে। একেদৰে, অমানত কস্নোজে ৰূপৰ পদক হস্তগত কৰে। অমন চৌধৰীয়ে পুৰুষৰ ৪০০ মিটাৰত ৪৭ দশমিক ৫-৩ ছেকেণ্ডেৰে ব্ৰঞ্জৰ পদক লাভ কৰিছে।

০০০০০

ৰয়েল চেলেঞ্জাৰ্ছ বেংগালুৰুই যোৱানিশা হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ষ্টেডিয়ামত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত ছানৰাইজাৰ্ছ হায়দৰাবাদক ৩৫ ৰানত পৰাস্ত কৰে। ছানৰাইজাৰ্ছ হায়দৰাবাদে ২০৭ ৰানৰ লক্ষ্যৰে খেল আৰম্ভ কৰি নিৰ্ধাৰিত ২০ অ'ভাৰত ৮টা উইকেট হেৰুৱাই ১৭১ ৰানহে কৰিবলৈ সমৰ্থ হয়। হায়দৰাবাদৰ হৈ শ্বাহবাজ আহমেদে সৰ্বাধিক ৪০ ৰান কৰি অপৰাজিত হৈ ৰয়। ৰয়েল চেলেঞ্জাৰ্ছ বেংগালুৰুৰ হৈ কেমৰুন গ্ৰীণ, কৰ্ণ শৰ্মা আৰু স্বপ্নীল সিঙে দুটাকৈ উইকেট দখল কৰে। যশ দয়াল আৰু উইল জেকছে এটাকৈ উইকেট লাভ কৰে। ইয়াৰ পূৰ্বে ৰয়েল চেলেঞ্জাৰ্ছ বেংগালুৰুৰে প্ৰথমে বেট ধৰি নিৰ্ধাৰিত ২০ অ'ভাৰত ৭ উইকেটৰ বিনিময়ত ২০৬ ৰান কৰে। ৰয়েল চেলেঞ্জাৰ্ছ বেংগালুৰুৰ হৈ বিৰাট কোহলীয়ে ৫১, ৰজত পাটিদাৰে ৫০ আৰু কেমৰুন গ্ৰীণে অপৰাজিত ৩৭ ৰান কৰে। ৰজত পাটিদাৰক প্লেয়াৰ অৱ দা মেচ হিচাপে ঘোষণা কৰা হয়। ছানৰাইজাৰ্ছ হায়দৰাবাদৰ জয়দেৱ উনাদকটে তিনিটা, টি নটৰাজনে দুটা আৰু ময়ং মাৰকণ্ডে আৰু পেট কামিন্গে এটাকৈ উইকেট লাভ কৰে।

প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া এখন খেলত পাঞ্জাব কিংছ কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

লোকসভা নিৰ্বাচনৰ চতুৰ্থ পৰ্যায়ৰ বাবে দাখিল কৰা মনোনয়ন পত্ৰসমূহ আজি পৰীক্ষা কৰা হ'ব। এই পৰ্যায়ৰ বাবে কালি মনোনয়ন পত্ৰ দাখিলৰ অন্তিম দিন আছিল। ইচ্ছুক প্ৰাৰ্থীসকলে ২৯ এপ্ৰিললৈকে মনোনয়ন প্ৰত্যাহাৰ কৰিব পাৰিব। এই পৰ্যায়ত দেশৰ ৯ খন ৰাজ্য আৰু কেন্দ্ৰীয় শাসিত অঞ্চলৰ ৯৬ টা সংসদীয় সমষ্টিৰ বাবে ১৩ মে'ত ভোটগ্ৰহণ কৰা হ'ব।

০০০০০

লোকসভা নিৰ্বাচনৰ পঞ্চম পৰ্যায়ৰ বাবে আজি অধিসূচনা জাৰি কৰা হ'ব। এই পৰ্যায়ত ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৪৯টা সমষ্টিৰ বাবে ভোটগ্ৰহণ কৰা হ'ব। এই পৰ্যায়ৰ বাবে ৩ মে' মনোনয়ন দাখিলৰ অন্তিম দিন ধাৰ্য কৰা হৈছে আৰু ২০ মে'ত ভোটগ্ৰহণ কৰা হ'ব।

০০০০০

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি বিহাৰৰ আৰাৰিয়া আৰু মুংগেৰত এন ডি এ প্ৰাৰ্থীৰ হকে দুখন নিৰ্বাচনী সভাত অংশগ্ৰহণ কৰিব। ইয়াৰে প্ৰথমখন সভা আৰাৰিয়াৰ ফৰ্বেছগঞ্জ বিমানবন্দৰ গ্ৰাউণ্ডত আয়োজন কৰা হৈছে। পাছত তেওঁ মুংগেৰ সমষ্টিৰ ছফিয়াচৰাই বিমানবন্দৰ গ্ৰাউণ্ডৰ দ্বিতীয়খন সভাত ভাগ ল'ব। প্ৰধানমন্ত্ৰীৰ কাৰ্যসূচীলৈ চাই ৰাজ্যখনত কটকটীয়া সুৰক্ষাৰ ব্যৱস্থা কৰা হৈছে।

০০০০০

সমাপ্ত